

## Munnligur fyrispurningur

til

**Jørgen Niclasen, landsstýrismann**

### viðvíkjandi nýggjari flat-skattaskipan

1. Nær kann væntast, at útgreinandi frágreiðing fyriliggur, ið lýsir allar tættir í avleiðingum av ætlaðu broytingini í skattaskipanini ?
2. Hvør er orsøkin til, at ætlanin er, at veita ein skattalætta, ið bert munar fyri hægri inntøkurnar ?
3. Sær landsstýrismaðurin ikki trupulleikar og ójavnar við at 265 mió. kr. verða fluttar frá einum stórum samfelagsbólki til ein minni samfelagsbólki, sum í forvegin hevur munandi hægri inntøku ?
4. Vanliga vil ein skattalætti til lægri inntøkur økja meira um nýtslu og skapa størri vøxtur enn ein skattalætti til hægri inntøkur. Er nøkur meting gjørd, ið lýsir, hvørjir inntøkubólkar í Føroyum hava størst tørv á skattalætta og hvørjir inntøkubólkar vilja økja nýtsluna og harvið seta mest ferð á búskapin, um hesir frá skattalætta ?
5. Kann landsstýrismaðurin upplýsa, hvussu nógvir føroyingar í veruleikanum fáa reallønarminking, um pensjónsskatturinn verður 40%, prísvøxtur kann væntast av at 265 mió. kr. verða latnar út í samfelagið, samstundis sum inntøkuskatturinn verður nærum tann sami sum í dag fyri meirlutan av føroyingum ?
6. Fyriliggur nøkur verulig ætlan at fígga skattalættan pr. 1. januar 2012 við nýggjum inntøkum (ikki framskundan av inntøkum) til landskassan ?
7. Hvussu vil landsstýrismaðurin tryggja, at hallið, ið longu er omanfyri 500 mió. kr., ikki gerst enn størri nú ætlanin er, at lækka skattainntøkurnar við 265 mió. kr. ?

### Viðmerkingar

Samgongan hevur ætlanir um, at seta í verk eina munandi øðrvísi skattaskipan. Eina skattaskipan, sum vil geva munandi skattalættar til inntøkur hægri enn 3-400.000 kr. árliga, meðan inntøkur undir hesa upphædd nærum ongan skattalætta fáa. Hetta hendir samstundis sum fíggarlógin í forvegin vísir hall á meira enn 500 mió. kr.

Sambært landsstýrismanninum í fígggjarmálum skal henda nýggja skipan setast í verk 1. januar 2012. Settir verða tí hesir spurningar

Á Løgtingi, 28. november 2011

**Kristina Háfoss**  
Løgtingskvinnna